

युवाओं को मिल रहा अपना व्यवसाय शुरू करने के लिए प्रोत्साहन और प्रशिक्षण

आईआईएम में बनेंगे बुद्धिमान और साहसी उद्यमी : देसाई

कार्यक्रम में शामिल हुए केंद्र और राज्य सरकार के मंत्री, पूरा सहयोग करने का वादा

भास्कर प्रतिनिधि | नागपुर

आईआईएम नागपुर के कार्यक्रम में उपस्थित उद्योग मंत्री सुभाष देसाई ने विश्वास व्यक्त किया है कि आईआईएम बुद्धिमान और साहसी उद्यमियों का निर्माण करेगा। बालासाहेब ठाकरे ने विदर्भ के विकास का सपना देखा था। उन्होंने कहा कि आज उस दिशा में एक महत्वपूर्ण कदम उठाया जा रहा है। आईआईएम ने कई अंतरराष्ट्रीय संगठनों के साथ भागीदारी की है और विभिन्न देशों के संगठन में भी शामिल है। इस संस्था के माध्यम से युवाओं को अपना व्यवसाय शुरू करने के लिए प्रोत्साहन और प्रशिक्षण मिल रहा है। यह संस्थान नागपुर सहित राज्य के लिए महत्वपूर्ण है, इसलिए राज्य सरकार इसके विकास में पूरा सहयोग देगी।

उद्यमिता के विकास में मदद मिलेगी

विपक्ष के नेता और पूर्व मुख्यमंत्री देवेंद्र फडणवीस ने कहा कि देश में जब नए आईआईएम शुरू करने की तैयारियां हो रही थीं, तब महाराष्ट्र में भी एक आईआईएम शुरू करने का फैसला हुआ था। तब मुख्यमंत्री रहते हुए उन्हें यह प्रस्ताव केंद्र को भेजना था। उस वक्त चर्चाएं चल रही थीं कि राज्य सरकार औरंगाबाद, नाशिक या अन्य शहर को प्रस्ताव भेजेगी, लेकिन शुरुआत से ही हमने आईआईएम को नागपुर



में स्थापित करने का सपना देखा था। आज इस सपने ने वास्तविकता का आकार ले लिया है। उन्होंने कहा कि वहीं आते हैं, जहां प्रशिक्षित जनशक्ति होती है। उन्होंने आशा व्यक्त की कि क्षेत्र में विश्व स्तरीय प्रशिक्षण संस्थानों की शुरुआत से उद्यमिता के विकास में मदद मिलेगी।

महाविकास आघाड़ी पर कसा तंज

संबोधन में फडणवीस ने महाविकास आघाड़ी पर तंज कसा। उन्होंने कहा कि भाजपा सरकार की सत्ता थी, तब आईआईएम और नेशनल लॉ यूनिवर्सिटी जैसी

संस्थानों को नागपुर में लाने के लिए उन्होंने खूब प्रयास किए। इन संस्थानों के लिए पर्याप्त जमीन उपलब्ध कराई। शुक्र है कि आज आईआईएम के कैंपस का उद्घाटन है, तो विपक्ष में रहते हुए भी उन्हें कार्यक्रम में आमंत्रित किया गया। इसके पूर्व नेशनल लॉ यूनिवर्सिटी के भूमि पूजन से लेकर तो उद्घाटन तक के समारोह में महाविकास आघाड़ी ने उन्हें आमंत्रित करना जरूरी नहीं समझा। उन्होंने मंच पर उपस्थित नागपुर जिले के पालक मंत्री नितीन राऊत को देख कर यह बात कही।

Mon, 09 May 2022

<https://epaper.bhaskarhindi.com/c/67924623>

